

KUTABUKA MU ETATA DYA KILOMBEENE KIPYA KITWELELO

Kano kakanda kabaadi kalumbulwe na kepatshilo ka kukwasha na ku kankamika bakwetu balume na bakashi mu lukumiino. Kina mwanda tankya kutusha myanda yoso ilombane y'eyendo dya tupete mw'Eyi dy'Efile-Mukulu nya, anka penda bungilo ayo. Oso abadika mulume sunga mukashi ate kitshibilo kya kutambuka mu etaata dya Kilombeene kipyaa.

Kilombeene kikulu akilondo myanda ya bena Isaleele na batemuki muyile kubangila pa Isaleele. Mu ano mayi twi kulonga malambukishi ebungi pa mwanda wa lwendo (kutambuka) kwetu na mu muwawetu. Byabya, mu kilombeno kipyaa, kikudi'E-selelee mwitubikile atwe, elondo dya Fumu Yesu pa baadi pano pa senga mpa na mayi aku kankamika na kulambukisha pa mwanda wa bena kukimiina pa kipindji kyende ku lufu na lusangukilo lwa Fumu, mpa na pa kwaluka kwaye. Bu byatutengyela kwaluka kwaye ku kipindji na kipindji kyoso, atu kankamikwa bwa kwikala na muwa pa mwanda waye bu byadi mwituleshe mu kilombeene kipyaa. Su twalonda dino, eshinda, na kupa Fumu Yesu mbalo imu lombeene mu myuwa yetu, byabya atukekala na muwa bwa ntumbo yaye.

Pa bino, kepatshilo ketu ni nka ku bekyela na kushingika akikyebe kwitulungula kilombeno kipyaa kina wa kwitulungula na atukulupila, ku kankamika ba badiki beetu bwa kwi bi shushula abo bana bene mu bifundwe. Muloo wetu ta ngwa kwinupa kakanda kabofule kutaluula nya ; na penda ako ngi ka kutudila binangu, anka bya kulesha kipaso kilombeene ku kimba malango, na buludiki bwa bifundwe. Ngi kikile bushito ano mafuku, bu bibabidi mafuku oso kubanga pa bafikile Fumu Yesu pano pashi pa senga.

Twi ba shinkamishe'shi mawumbo ebungi ena kabukulu (bipikwa) bilikene ewumbo na dikwabo. Twi bya kushingula kwilekeena mu shaleelo abitekye lusa (buntu) bantu kwi benabo, anka bino bifundwe mbitadishwe mu kulongyesha kwa bifundwe bishi bya mpaka kwi bena kukimiina mwi Yesu Kilisto : mwanda tanudi booso bana b'Efile-Mukulu pa lukumiino mwi Yesu Kilisto. Mwanda anwe booso ba baadi ba batshishibwe bwa Kilisto, nwi bafwale Kilisto. Takwi sunga mwina yuda, sunga mwina Ngidiki, takwi sunga mpika, sunga mulungantu ; takwi sunga mulume sunga mukashi, mwanda anwe booso, nwi umune mu Kilisto Yesu » Bena Ngagateya 3 : 26-28. 13 Atutambuka pano pa senga « bu beeni na bena bena lwendo pa senga. 14. Mwand'ashi baaba abaakula yaya myanda abalesha patooka'shi bakwete kukimba ewumbo dyabo » Bena Ebeleo 11 :13-14. Mulami a mikooko ebuwa bakwile'shi : « Mikoko yande ayipusha eyi dyande, n'ami neyishinguule, ayo namu ayi ndondo » Yoano 10 :27.

Pa tukimbi bukwashi bya tudya kwikala na muwa bu bena Kilisto, pa bupeenka mu Kilombeene kipyaa, na tubebipete, tulondengye Fumwetu kushi kwi yalasheena.